

Shirya Neman Izni Da Wuri
Babbar Jami’ar Harkokin Bizar A Ofishin Jakadancin Amirka Ta Shawarci Masu
Neman Iznin Shiga Amirka daga Nijeriya



Da yake lokacin bazara, na neman iznin shiga Kasar Amirka na karatowa, Babbar Jami’ar Karamin Ofishin Jakadancin Amirka, Carol Cox, ta shawarci jama’ar Nijeriya, da su shirya neman iznin na visa da wuri, wanda yanzu sai a share kwanaki 30, a Birnin Abuja, ko kuma kasa da makonni uku, a Lagos.

Mis Cox ta bayar da wannan shawarar ne, a wata hirar ‘yan jaridu, a ranar Alhamis 14 ga watan Fabrairun 2013. “Mun san mutane za su so tafiya hutu, kuma mun san akwai dalibai, da dama, da za su nemi iznin na visa. Muna bukatar mutane da su bincika takardunsu na fasfo, don tabbatar da suna aiki, kuma babu lokacin da ya fi dacewa, da za a yi hakan, da ya wuce yanzu,” in ji ta.

Har ila yau, ana rokon masu neman iznin na visa, da su nema, da kansu, domin “kai ne za ka bayar da dukan bayanan da ake bukata, a takardun neman iznin, kuma ba mu bukatar a biya kudade fiye da abinda aka kayyade, domin mun san ana yin hakan, ta hannun dillalai.” Ta ce, duk wanda ya nemi iznin da a gana da shi, zai ga dukan bayanan da ake ake bukata, a takardun neman iznin, dake shafin yanar-gizon Karamin Ofishin Jakadancin.

Mis Cox ta ce, kamar yadda ake yi, a sauran shekarun da suka wuce, Sashen Karamin Ofishin Jakadancin, ya kebe wani lokaci na ganawa da dalibai, “domin daliban da ba a taba hanawa iznin na visa ba, su hanzarta ganawa da jami’ai.” Har ila yau ta ce dole ne, irin wadannan daliban, su nemi ganawar da farko, kamar yadda aka saba, daga bisani kuma su roki da a gaggauta ganawa da su, amma, “muna tabbatar da cewa, kowane dalibi na da damar da zai halarci ganawar, tun kafin ranar da za a fara karatu, a wadsansu makarantu.” Ya kamata daliban su tabbatar da sun biya kudaden da Dalibai da Masu Halartar Shirin Ziyara Wayar Da kai ke biya, (SEVIS), kafin a gana da su.